

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 95)

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 95)

kaivalyasiddhiprakāravaraṇanam

ādau hairaṇyagarbhīṃ tanumavikalajī-
vātmikāmāsthitastvaṃ
jīvatvaṃ prāpya māyāguṇagaṇakhacito
vartase viśvayone |
tatrodvṛddhena sattvena tu guṇayugalaṃ
bhaktibhāvaṃ gatena
chitvā sattvaṃ ca hitvā punaranupahito
vartitāhe tvameva || 1 ||

sattvonmeṣāt kadācit khalu viśayarase
doṣabodhe'pi bhūman
bhūyo'pyeṣu pravṛttissatamasi rajasi
proddhate durnivārā |
cittaṃ tāvadguṇāśca grathitamihā mitha-
stāni sarvāṇi roddhuṃ
turye tvayyekabhaktiśśaraṇamiti bhavān
haṃsarūpī nyagādīt || 2 ||

santi śreyāṃsi bhūyāṃsyapi rucibhidayā
karmināṃ nirmītāni
kṣudrānandāśca sāntā bahuvidhagatayaḥ
kṛṣṇa tebhyo bhaveyuh |
tvam cācakhyātha sakhye nanu mahitatamāṃ
śreyasāṃ bhaktimekāṃ

tvadbhaktyānandatulyaḥ khalu viṣayajuṣāṃ
sammadaḥ kena vā syāt || 3 ||

tvadbhaktyā tuṣṭabuddheḥ sukhamiha carato
vicyutāśasya cāśāḥ
sarvāḥ syuḥ saukhyamayyaḥ salilakuharaga-
syeva toyaikamayyaḥ |
so'yam khalvindralokaṃ kamalajabhavanam
yogasiddhīśca hṛdyāḥ
nākāṅkṣatyetaḍāstāṃ svayamanupatite
mokṣasaukhye'pyanīhaḥ || 4 ||

tvadbhakto bādhyamāno'pi ca viṣayarasai-
rindriyāśāntiheto-
bhaktyaivākramyamāṇaiḥ punarapi khalu tai-
rdurbalairnābhijayyaḥ |
saptārcirdīpitārcirdahati kila yathā
bhūridāruprapañcam
tvadbhaktyoghe tathaiiva pradahati duritam
durmadaḥ kvendriyāṇām || 5 ||

cittārdrībhāvamuccairvapuṣi ca pulakaṃ
harṣabāṣpaṃ ca hitvā
cittaṃ śuddhyetkathaṃ vā kimu bahutapasā
vidyayā vītabhakteḥ |
tvadgāthāsvādasiddhāñjanasatatamarī-
mṛjyamāno'yamātmā
cakṣurvāt tattvasūkṣmaṃ bhajati na tu tathā-
bhyastayā tarkakoṭyā || 6 ||

dhyānaṃ te śīlayeyaṃ samatanusukhaba-
 ddhāsano nāsikāgra-
 nyastākṣaḥ pūrakādyairjitapavanapatha-
 ścittapadmaṃ tvavāñcam |
 ūrdhvāgraṃ bhāvayitvā ravividhuśikhinaḥ
 saṃvicintyopariṣṭāt
 tatrasthaṃ bhāvaye tvāṃ sajalajaladhara-
 śyāmalaṃ komalāṅgam || 7 ||

ānīlaślakṣṇakeśaṃ jvalitamakarasa-
 tkuṇḍalaṃ mandahāsa-
 syandārdraṃ kaustubhaśrīparigatavanamā-
 loruhārābhirāmam |
 śrīvatsāṅkaṃ subāhuṃ mṛdulasadudaraṃ
 kāñcanacchāyacelaṃ
 cārusnigdhorumambhoruhalalitapadaṃ
 bhāvaye'haṃ bhavantam || 8 ||

sarvāṅgeṣvaṅga raṅgatkutukamati muhu-
 rdhārayannīśa cittaṃ
 tatrāpyekatra yuñje vadanasarasije
 sundare mandahāse |
 tatrālīnaṃ tu cetaḥ paramasukhacida-
 dvaitarūpe vitanva-
 nnanyanno cintayeyaṃ muhuriti samupā-
 rūdhayogo bhaveyam || 9 ||

itthaṃ tvaddhyānayoge sati punaraṇimā-
 dyaṣṭasaṃsiddhayastāḥ
 dūraśrutyādayo'pi hyahamahamikayā
 sampateyurmurāre |

*tvatsamprāptau vilambāvahamakhilamidam
nādriye kāmaye'ham
tvāmevānandapūrṇam pavanapurapate
pāhi māṃ sarvatāpāt || 10 ||*
